

देहरादून (उत्तराखण्ड)

रविवार 24.11.2024

समय 1305

मुख्य समाचार :-

- मन की बात कार्यक्रम में प्रधानमंत्री नरेंद्र मोदी ने बिना राजनीतिक पृष्ठभूमि वाले परिवारों के युवाओं से राजनीति में शामिल होने का आग्रह किया।
- प्रधानमंत्री नरेंद्र मोदी ने जानकार युवाओं से आगे आकर बुजुर्गों को डिजिटल अरेस्ट और ऑनलाइन धोखाधड़ी से बचाने का आह्वान किया।
- उत्तराखण्ड में पिछले दो सालों में चार हजार किलोमीटर से अधिक लो टेंशन लाइन बिछाई गई हैं।
- नैनीताल में सैलानियों की बढ़ती संख्या को देखते हुए जिला विकास प्राधिकरण नये पार्किंग स्थलों के साथ कई योजनाओं पर कार्य कर रहा है।

मन की बात

प्रधानमंत्री नरेंद्र मोदी ने बिना राजनीतिक पृष्ठभूमि वाले परिवारों के युवाओं से राजनीति में शामिल होने का आग्रह किया है। आकाशवाणी पर मन की बात कार्यक्रम के 116वें संस्करण में राष्ट्र को संबोधित करते हुए प्रधानमंत्री ने कहा कि अगले कुछ महीनों में देश में ऐसे एक लाख युवाओं को राजनीति से जोड़ने के लिए कई विशेष अभियान चलाए जाएंगे। श्री मोदी ने घोषणा की कि अगले साल स्वामी विवेकानंद की 162वीं जयंती पर दिल्ली में 'विकसित भारत युवा नेता संवाद' आयोजित किया जाएगा।

प्रधानमंत्री मोदी ने तकनीक के जानकार युवाओं से आगे आकर बुजुर्गों को डिजिटल अरेस्ट और ऑनलाइन धोखाधड़ी से बचाने का आह्वान किया। प्रधानमंत्री ने ऐसे युवाओं का उदाहरण दिया जो समाज के लिए निस्वार्थ भाव से काम कर रहे हैं।

एन०सी०सी दिवस की भुभकामनाएं देते हुए श्री मोदी ने कहा कि देश में एन०सी०सी को मजबूत करने के लिए लगातार काम हो रहा है। 2014 में करीब 14 लाख युवा एन०सी०सी से जुड़े थे और अब 2024 में 20 लाख से ज्यादा युवा एन०सी०सी से जुड़े हैं।

विद्युत आपूर्ति सुधारीकरण

उत्तराखण्ड में पिछले दो सालों में चार हजार किलोमीटर से अधिक लो टेंशन लाइन बिछाई गई हैं। इससे बिजली वितरण के क्षेत्र में राज्य ने अभूतपूर्व प्रगति की है। दूरस्थ क्षेत्रों में बिजली पहुंचने से वर्षों आम जनता की जीवन शैली में सकारात्मक बदलाव आए हैं। उत्तराखण्ड के औद्योगिक क्षेत्र के विकास में हो रहे व्यापक बदलाव को और अधिक गति देने के लिए बिजली वितरण क्षेत्र सुदृढ़ और समृद्ध हुआ है। यूपीसीएल द्वारा प्रदेश में विद्युत संतुलन बनाये रखने के लिए पिछले दो सालों में लगभग एक लाख नब्बे हजार नये विद्युत संयोजन स्थापित किये गए हैं।

इसके अलावा, उपभोक्ताओं को उच्च गुणवत्ता की विद्युत आपूर्ति सुनिश्चित करने के लिए भविष्यनिधि परियोजनाओं के क्रियान्वयन पर भी विशेष जोर दिया जा रहा है। भारत सरकार की आर०डी०एस०एस० योजना के तहत प्रदेशभर में लगभग 16 लाख उपभोक्ताओं के लिये स्मार्ट प्रीपेड मीटर लगाए जाएंगे। इससे बिजली व्यवस्था का डिजिटलीकरण, ऑटोमेशन और दक्षता में बढ़ोत्तरी होगी और विद्युत हानियों को भी कम किया जा सकेगा।

विकास कार्य

सरोवर नगरी नैनीताल में सैलानियों की बढ़ती संख्या को देखते हुए जिला विकास प्राधिकरण नये पार्किंग स्थलों के साथ कई योजनाओं पर कार्य कर रहा है। शहरी विकास मंत्री प्रेमचंद अग्रवाल ने कहा कि नैनीताल जिला विकास प्राधिकरण के तहत आधारभूत संरचना के माध्यम से स्थानीय जनता के लिए लगभग 17 करोड़ रुपये के विकास कार्य किये जा रहे हैं। उन्होंने बताया कि हल्द्वानी शहर में 22 पार्कों के जीर्णोद्धार का काम किया जा रहा है जिसमें से पहले चरण में आठ पार्कों के जीर्णोद्धार की डीपीआर प्रस्तावित है। जनता और सैलानियों की सुविधा के लिए लगभग 12 पार्किंग स्थल बनाये जा रहे हैं।

चारधाम यात्रा प्राधिकरण

इस वर्ष की चारधाम यात्रा के सकुशल सम्पन्न होने के साथ ही प्रदेश सरकार, आगामी चारधाम यात्रा की तैयारी में जुट गई है। चार धाम यात्रा को प्रदेश की आर्थिकी का आधार मानते हुए, मुख्यमंत्री पुष्कर सिंह धामी ने अधिकारियों को यात्रा प्राधिकरण का गठन प्राथमिकता के साथ करने को कहा है। बद्री-केदार मंदिर समिति के अध्यक्ष अजेन्द्र अजय ने बताया कि यात्रा को और अधिक व्यवस्थित ढंग से संचालित करने में प्राधिकरण अहम भूमिका निभाएगा। उन्होंने बताया कि जल्द प्राधिकरण को अंतिम रूप देकर इसका गठन कर दिया जायेगा।

सर्वदलीय बैठक

केंद्र सरकार ने संसद के शीतकालीन सत्र से पहले आज सर्वदलीय बैठक बुलाई है। बैठक की अध्यक्षता रक्षा मंत्री राजनाथ सिंह कर रहे हैं। बैठक में सरकार सत्र के दौरान लोकसभा और राज्यसभा के सुचारु संचालन को सुनिश्चित करने के लिए सभी राजनीतिक दलों से सहयोग मांगेगी। शीतकालीन सत्र कल से शुरू होगा और 20 दिसंबर तक चलेगा।

वेसाइड एमेनिटीज समीक्षा

हरिद्वार में यात्रियों की सुविधा को बढ़ाने और स्थानीय अर्थव्यवस्था को मजबूत करने के लिए जिले की सड़कों के किनारों पर सुविधाओं का विकास किया जाएगा। जिला प्रशासन यात्रियों को बेहतर सेवाएं देने के लिए मुख्य सड़क मार्गों के पास में भोजन और पेयजल, आराम क्षेत्र, मनोरंजन, खरीददारी तथा चार्जिंग प्वाइंट्स की सुविधा उपलब्ध कराने का प्रयास करेगा। हरिद्वार जिले की मुख्य विकास अधिकारी आकांक्षा कोंडे ने सड़क किनारे की सुविधाओं से संबंधित परियोजनाओं को तेजी से लागू करने के निर्देश दिए हैं। परियोजना के संबंध में आयोजित बैठक की समीक्षा में उन्होंने कहा कि परियोजना से पहले भूमि हस्तांतरण की प्रक्रिया को पूरा किया जाए। मुख्य विकास अधिकारी ने अधिकारियों को संबंधित विभागों के साथ समन्वय स्थापित करते हुए आवश्यक कार्यवाही करने के निर्देश दिए। बैठक में सड़क किनारे की सुविधाओं के माध्यम से पर्यटन को बढ़ावा देने और स्थानीय समुदाय विशेष रूप से महिलाओं के लिए रोजगार के अवसर सृजित करने की संभावनाओं पर भी चर्चा की गयी।

मंगसीर बगवाल

उत्तरकाशी जिले में इस वर्ष मंगसीर बगवाल का कार्यक्रम 29 नवंबर से पहली दिसंबर तक आयोजित किया जा रहा है। कार्यक्रम में गढ़ भोज, गढ़ संग्रहालय से लेकर बगवाल भैलू कार्यक्रम आयोजित किए जाएंगे। कार्यक्रम के संयोजक अजय पुरी ने बताया कि सीमांत उत्तरकाशी जिले में मंगसीर की बगवाल दीपावली के एक महीने बाद मनाई जाती है, जिसका आयोजन हर वर्ष पूरे रीति रिवाज और परंपरा के साथ किया जाता है।

क्रिकेट

पर्थ में भारत और आस्ट्रेलिया के बीच पहले टेस्ट मैच के तीसरे दिन का खेल जारी है। चायकाल तक भारत ने पांच विकेट के नुकसान पर 359 रन बना लिये हैं। भारत, आस्ट्रेलिया पर 405 रनों की बढ़त बनाए हुए है। विराट कोहली 40 और वांशिंगटन सुंदर 14 रन पर नाबाद हैं। यशस्वी जयसवाल ने 161 और के०एल राहुल ने 77 रन की भानदार पारियां खेलीं।